

अक्षा अश्नुवत एनानिति वा । अभ्यश्नुवत एभिरिति वा ।  
तेषामेषा भवति ७

प्रावे॒पा मा॑ बृ॒हतो मा॑दयन्ति प्रवा॒तेजा इ॒रि॒णे वर्वृ॑तानाः ।  
सोम॑स्येव मौजव॒तस्य॑ भ॒क्षो वि॒भीद॑को जागृ॒विर्म॒ह्यम॑च्छान् ॥

प्रवेपिणो मा महतो विभीदकस्य फलानि मादयन्ति । प्रवातेजाः  
प्रवतेजाः ।

इरिणे वर्तमानाः । इरिणं निऋणम् । ऋणातेः । अपार्णं भवति  
। अपरता अस्मादोषधय इति वा । सोमस्येव मौजवतस्य भक्षः  
। मौजवतो मूजवति जातः । मूजवान्पर्वतो मुञ्जवान् । मुञ्जो  
विमुच्यत इषीकया । इषीकषतेर्गतिकर्मणः ।

इयमपीतरेषीकैतस्मादेव । विभीदको विभेदनात् ।  
जागृविर्जागरणात् । मह्यमचच्छदत् । प्रशंसत्येनान्प्रथमया ।  
निन्दत्युत्तराभिः । ऋषेरक्षपरिद्यूनस्यैतदार्षं वेदयन्ते ।  
ग्रावाणो हन्तेर्वा । गृणातेर्वा । गृह्णातेर्वा । तेषामेषा भवति ८

प्रैते वदन्तु प्र वयं वदाम् ग्राव॑भ्यो वाचं वदता वद॑द्भ्यः ।  
यद॑द्रयः पर्वताः सा॒कमा॒शवः॑ श्लोकं॒ घोषं॑ भ॒रथेन्द्रा॑य सो॒मिनः॑ ॥

प्रवदन्त्वेते । प्रवदाम वयम् । ग्रावभ्यो वाचं वदत वदद्भ्यः ।  
यदद्रयः पर्वता अदरणीयाः सह सोममाशवः क्षिप्रकारिणः ।  
श्लोकः शृणोतेः । घोषो घुष्यतेः । सोमिनो यूयं स्थेति वा ।  
सोमिनो गृहेष्विति वा ।

येन नराः प्रशस्यन्ते स नाराशंसो मन्त्रः ।  
तस्यैषा भवति ९

अम॑न्द्वा॒न्स्तोमा॒न्प्र भ॑रे मनी॒षा सि॒न्धाव॑धि क्षि॒यतो॑ भा॒व्यस्य॑ ।  
यो मे॑ स॒हस्र॑ममिमीत स॒वान॒तूर्तो॑ राजा श्रव॑ इच्छ॒मानः॑ ॥